

बड़वानी में मोतियाबिंद का ऑपरेशन फैल

सरकारी शिविर में सर्जरी 33 मरीजों की रोशनी गई

>> 80 की हुई थी सर्जरी
32 इंदौर में अभी भर्ती

>> रोशनी लौटने से डॉक्टरों
का फिलहाल इंकार

>> ऑपरेशन करने वाले
डॉ. पलोड़ सरपेंड

इंदौर/बड़वानी (ब्यूरो)। बड़वानी में स्वास्थ्य विभाग के शिविर में मोतियाबिंद के ऑपरेशन के बाद कई मरीजों की आंखों में संक्रमण फैल गया। 28 मरीजों को अरबिंदो और 5 को एमवाय अस्पताल में भर्ती किया गया। इनमें से फिलहाल 32 मरीजों की रोशनी चली गई है। इनका दोबारा ऑपरेशन किया गया। सभी की स्थिति चिंताजनक है। रोशनी लौटेंगी या नहीं, डॉक्टर कुछ भी स्पष्ट कहने की स्थिति में नहीं हैं। लापरवाही के आरोप में सर्जरी करने वाले डॉक्टर आरएस पलोड़ को सस्पेंड कर दिया गया है। बड़वानी के जिला अस्पताल में 16 से 22 नवंबर तक मोतियाबिंद के ऑपरेशन किए थे। ऑपरेशन के बाद कई मरीजों को आंखों में पस, खुजली, दर्द होने की शिकायत के साथ ही दिखाई देना भी बंद हो गया। हफ्ते भर तक बड़वानी में इलाज करवाने के बाद मरीजों को इंदौर रेफर करना शुरू किया।

गंभीर संक्रमण

एमवायएच की डॉ. प्रीति रावत ने बताया कि एक मरीज की छुट्टी कर दी गई है जबकि चार अभी भी भर्ती हैं। सभी को संक्रमण हुआ है। इनके फिर से ऑपरेशन किए हैं। फिलहाल रोशनी लौटने के बारे में कुछ भी स्पष्ट नहीं कहा जा सकता।

एंडऑप्टेमाइटिस का शिकार हुए मरीज

अरबिंदो अस्पताल के डॉ. नितिन नीमा ने बताया कि मरीज एंडऑप्टेमाइटिस इंफेक्शन के शिकार हो गए हैं। यह आंख में होने वाला बेहद गंभीर संक्रमण है। दो मरीजों को तो पेन-एंडऑप्टेमाइटिस हो गया है। इसमें पूरी आंख खराब हो जाती है। इस संक्रमण का स्पष्ट कारण बताना तो मुश्किल है, लेकिन बड़ी संख्या में मरीजों को एक ही तरह का संक्रमण हुआ है तो यह शिविर के इन्फ्रास्ट्रक्चर व वातावरण में खराबी के कारण हुआ होगा। यह कहना मुश्किल है कि रोशनी कब तक लौटेंगी या लौटेंगी कि नहीं।



बड़वानी से आए मरीज अरबिंदो अस्पताल में इलाज के लिए इंतजार करते हुए।

इन वजहों से हो सकता है संक्रमण

- सर्जरी के दौरान संक्रमित उपकरणों का उपयोग करना
- सर्जरी की जगह और टेबल पर गंदगी होना
- मरीज द्वारा समय पर दवाई नहीं डालना
- डायबिटीज के मरीज का शुगर लेवल बढ़े होने के दौरान सर्जरी होना
- डॉक्टर को समय पर फॉलोअप के लिए दिखाने नहीं जाना
- घर में संक्रमण होना

फिलहाल मरीजों की रोशनी नहीं है

बड़वानी में मोतियाबिंद के ऑपरेशन के बाद संक्रमण की शिकायत मिली थी। प्रभावित मरीजों को इंदौर के दो अस्पतालों में भर्ती किया है। मैंने मरीजों को जाकर देखा है। फिलहाल मरीजों की आंखों की रोशनी नहीं है। डॉक्टर बेहतर उपचार कर रोशनी लौटाने के पूरे प्रयास कर रहे हैं, लेकिन अभी कुछ भी स्पष्ट नहीं कहा जा सकता है। शुक्रवार को जांच दल बड़वानी जाएगा और इंफेक्शन के कारण पता करेगा। दोषी डॉक्टरों व स्टॉफ पर कार्रवाई की जाएगी।

-डॉ. शारद पंडित, संयुक्त संचालक
स्वास्थ्य व नेत्र रोग विशेषज्ञ